

பிரஸார் பாரதி

அகில இந்திய வானொலி, சென்னை - 4

14 02 2026 SATURDAY 6 45 AM

வணக்கம் - மாநில செய்திகள்

தலைப்புச் செய்திகள்

- கடந்த பத்தாண்டுகளில் இந்தியா விரைவான வளர்ச்சியை கண்டுவரும் நாடாக உருவெடுத்துள்ளது என்று பிரதமர் திரு. நரேந்திர மோடி தெரிவித்துள்ளார்.
- சுற்றுலாத் துறையை மேம்படுத்துவதற்கான திட்டங்கள் செயல்படுத்தப்பட்டு வருவதாக அத்துறைக்கான மத்திய அமைச்சர் திரு. கஜேந்திர சிங் ஷெகாவத் கூறியுள்ளார்.
- மாணவர்கள் புத்தகம் வாசிக்கும் பழக்கத்தை வளர்த்துக் கொள்ள வேண்டும் என்று மாநில அமைச்சர் திரு நாசர் வலியுறுத்தியுள்ளார்.
- தமிழகத்தில் பெண்களுக்கு பாதுகாப்பற்ற சூழல் நிலவுவதாக பிஜேபி மாநிலத்தலைவர் திரு நயினார் நாகேந்திரன் மீண்டும் குற்றம் சாட்டியுள்ளார்.
- அபுதாபி மாஸ்டர்ஸ் விளையாட்டுப் போட்டியில் இந்தியா ஒரு தங்கம், ஒரு வெண்கலப் பதக்கம் வென்றுள்ளது.

>>>>><<<<<<

கடந்த பத்தாண்டுகளில் இந்தியா விரைவான வளர்ச்சியை கண்டுவரும் நாடாக

உருவெடுத்துள்ளது என்று பிரதமர் திரு. நரேந்திர மோடி தெரிவித்துள்ளார்.

புதுதில்லியில் நடைபெற்ற சர்வதேச வர்த்தக மாநாட்டில் பங்கேற்றுப் பேசிய அவர், ஜனநாயக மாண்புகளை வலுப்படுத்துவதற்கான முயற்சிகள் தொடர்ந்து மேற்கொள்ளப்பட்டு வருவதாக கூறினார்.

கோவிட் பெருந்தொற்று, நாடுகளிடையேயான மோதல்கள், விநியோக நடைமுறைகளில் ஏற்பட்டுள்ள இடையூறுகள் போன்ற இக்கட்டான தருணங்களை கடந்து, மத்திய அரசு மேற்கொண்ட சீர்திருத்த நடவடிக்கைகள் காரணமாக, நாடு முன்னேற்றப் பாதையில் சென்று கொண்டிருப்பதாக அவர் பெருமிதம் தெரிவித்தார்.

மக்கள் நலனை மையமாக கொண்ட மத்திய அரசின் நடவடிக்கைகள் காரணமாக, உலகின் மூன்றாவது பெரிய பொருளாதார நாடாக இந்தியா விரைவில் உருவெடுக்கும் என்று பிரதமர் நம்பிக்கை தெரிவித்தார்.

அரசியல் சட்டப் பிரிவு 370 நீக்கம், ஜிஎஸ்டி சீர்திருத்தம், எரிசக்தி பாதுகாப்பு, தொழிலாளர் சட்டங்கள் போன்ற அரசின் சீர்திருத்த நடவடிக்கைகளை அவர் பட்டியலிட்டார்.

பல்வேறு நாடுகளுடனான வர்த்தக ஒப்பந்தம், உலக அளவில் இந்தியாவின் போட்டியிடுவதற்கான தன்னம்பிக்கையை அளித்துள்ளதாக அவர் குறிப்பிட்டார்.

செயற்கை நுண்ணறிவு தொழில்நுட்பத்தால் ஏற்படும் தாக்கத்தை எதிர்கொள்ள

இந்தியா தயாராக உள்ளது என்றும் திரு. நரேந்திர மோடி தெரிவித்தார்.

>>>>><<<<<<

சுற்றுலாத் துறையை மேம்படுத்துவதற்கான திட்டங்கள் செயல்படுத்தப்பட்டு

வருவதாக அத்துறைக்கான மத்திய அமைச்சர் திரு. கஜேந்திர சிங் ஷெகாவத்

தெரிவித்துள்ளார்.

புதுதில்லியில் இந்திய சுற்றுலா மேம்பாட்டுக் கழகத்தின் 60 ஆண்டு கால

நிறைவை கொண்டாடும் நிகழ்ச்சியில் கலந்து கொண்டு பேசிய அவர், உள் கட்டமைப்பு

மேம்பாட்டிற்காக பட்ஜெட்டில் 12 லட்சம் கோடி ரூபாய் நிதிஒதுக்கீடு

செய்யப்பட்டுள்ளதை சுட்டிக்காட்டினார்.

நீடித்த வளர்ச்சிக்கான ஒருங்கிணைந்த நடவடிக்கைகள் மேற்கொள்ளப்பட

வேண்டியதன் அவசியத்தை அவர் வலியுறுத்தினார்.

மத்திய அரசு அலுவலகங்களுக்கான புதிய கட்டிடங்கள்,

அடிமைத்தளையிலிருந்து நாடு சுதந்திரம் பெற்றதற்கான அடையாளமாக திகழ்கிறது

என்று திரு. கஜேந்திர சிங் ஷெகாவத் கூறினார்.

>>>>><<<<<<

தமிழக சட்டப்பேரவை தேர்தல் தொடர்பாக, பிஜேபி நிர்வாகிகளுடன் மத்திய உள்துறை அமைச்சரும், பிஜேபி மூத்த தலைவருமான திரு. அமித் ஷா இன்று ஆலோசனை மேற்கொள்கிறார்.

முன்னதாக, நேற்றிரவு திருச்சி வந்தடைந்தடைந்த அவருக்கு, விமான நிலையத்தில் பிஜேபி நிர்வாகிகள் உற்சாக வரவேற்பு அளித்தனர்.

இன்று காலை ஹெலிகாப்டர் மூலம் காரைக்கால் செல்லும் அவர், அங்கு கட்சி நிர்வாகிகளுடன் ஆலோசனை நடத்துகிறார்.

இதையொட்டி, திருச்சி மாவட்டம் முழுவதும் பலத்த பாதுகாப்பு ஏற்பாடுகள் செய்யப்பட்டுள்ளதாக எமது செய்தியாளர் தெரிவிக்கிறார்.

>>>>><<<<<<

கனவு இல்லம் திட்டத்தின் கீழ் குடிசைகள் இல்லாத தமிழகம் உருவாக்கப்பட்டு வருவதாக மாநில உணவுத் துறை அமைச்சர் திரு சக்கரபாணி தெரிவித்துள்ளார்.

திண்டுக்கல் மாவட்டம், ஒட்டன்சத்திரத்தில் ஆறரை கோடி ரூபாய் மதிப்பிலான ஆற்றுப்பாலம் மற்றும் உணவு தானிய கிடங்குகளை திறந்து வைத்து அவர் பேசினார்.

காவிரி கூட்டுக் குடிநீர் திட்டத்தின் கீழ், அரவக்குறிச்சியில் நீர் சுத்திகரிப்பு செய்யப்பட்டு, வாகரை வழியாக விநியோகம் செய்வதற்கான முதற்கட்டப் பணிகள் நிறைவடைந்துள்ளதாக அமைச்சர் கூறினார்.

>>>>><<<<<<

மாணவர்கள் புத்தகம் வாசிக்கும் பழக்கத்தை வளர்த்துக் கொள்ள வேண்டும் என்று மாநில சிறுபான்மையினர் நலத்துறை அமைச்சர் திரு நாசர் வலியுறுத்தியுள்ளார்.

திருவள்ளூரில் 5வது புத்தக திருவிழாவை தொடங்கி வைத்துப் பேசிய அவர், அறிவியல், விண்வெளி ஆராய்ச்சி, செயற்கை நுண்ணறிவு போன்ற பல்வேறு துறைகளில் மாணவர்கள் தங்களது அறிவை வளர்த்துக் கொள்ள வேண்டும் என்று மாணவர்களை அறிவுறுத்தினார்.

முன்னாள் குடியரசுத் தலைவர் டாக்டர் ஏ.பி.ஜே. அப்துல்கலாம் போன்ற சாதனையாளர்களை மனதில் கொண்டு கொண்டு, வாழ்க்கையில் வெற்றி பெற வேண்டும் என்று அமைச்சர் கேட்டுக் கொண்டார்.

>>>>><<<<<<

தமிழகத்தில் பெண்கள் உட்பட அனைவருக்கும் பாதுகாப்பு இல்லாத சூழல்

நிலவுவதாக பிஜேபி மாநிலத்தலைவர் திரு நயினார் நாகேந்திரன் குற்றம் சாட்டியுள்ளார்.

சென்னை விமான நிலையத்தில் செய்தியாளர்களிடம் பேசிய அவர், மகளிருக்கு சிறப்பு உரிமைத் தொகை வழங்கும் நடவடிக்கை இதுபோன்ற பிரச்சினைகளிலிருந்து மக்களை திசை திருப்பும் முயற்சி என்று தெரிவித்தார்.

மாநிலத்தில் அதிகரித்து வரும் போதைப்பொருள் புழக்கம், சொத்து வரி மற்றும் மின் கட்டண உயர்வு போன்ற பிரச்சனைகளுக்கு தமிழக அரசு உரிய தீர்வு காணவில்லை என்றும் திரு. நயினார் நாகேந்திரன் குறை கூறினார்.

>>>>><<<<<<

படித்த வேலைவாய்ப்பற்ற இளையோருக்கு தீனுதயாள் உபாத்யாயா ஊரக திறன் மேம்பாட்டு பயிற்சித் திட்டத்தின் கீழ், பயிற்சி வழங்கப்பட்டு வருகிறது.

இதில் பயிற்சி பெற்றவர்களுக்கு, தமிழ்நாடு மாநில ஊரக வாழ்வாதார இயக்கத்தின் சார்பில் மாவட்ட அளவில் ஏற்பாடு செய்யப்பட்டுள்ள தனியார் வேலைவாய்ப்பு முகாம் நாமக்கல்லில் இன்று நடைபெறவுள்ளதாக எமது செய்தியாளர் தெரிவிக்கிறார்.

(வாய்ஸ் பைட் - கண்ணன் 40 செகண்ட்ஸ்)

>>>>><<<<<<

பொதுமக்களுக்கு நிதி பயன்பாடு குறித்த விழிப்புணர்வை ஏற்படுத்தும் நோக்கில்

ரிசர்வ் வங்கி பல்வேறு நிகழ்ச்சிகளை நடத்தி வருகிறது.

திருவாரூர் மாவட்டம், வடபாதிமங்கலத்தில் இந்தியன் ஓவர்சீஸ் வங்கியின்

சார்பில் இதுகுறித்த விழிப்புணர்வை ஏற்படுத்தும் வகையில், நூற்றுக்கணக்கான பள்ளி

மாணவர்கள் பங்கேற்ற பேரணி நடைபெற்றதாக எமது செய்தியாளர் தெரிவிக்கிறார்.

(வாய்ஸ் பைட் – விஜயகுமார் 40 செகண்ட்ஸ்)

இருவரிச் செய்திகள்

பெர்லினில் நடைபெற்று வரும் ஐரோப்பிய திரைப்படக் கண்காட்சியில் இந்தியா

சார்பில் அமைக்கப்பட்டுள்ள அரங்கை ஜெர்மனிக்கான இந்தியத் தூதர் திரு அஜித்

விநாயக் குப்தே தொடங்கி வைத்தார்.

>>>>><<<<<<

இந்தியா - சிங்கப்பூர் - வளைகுடா நாடுகளிடையே டிஜிட்டல் இணைப்பை வலுப்படுத்தும் நோக்கில் சென்னை, மும்பை உள்ளிட்ட ஆறு முக்கிய இடங்களை இணைக்கும் வகையில் கடலுக்கடியில் கேபிள் அமைக்கும் திட்டம் செயல்படுத்தப்படவுள்ளது.

>>>>><<<<<<

கோவாவில் வாட்டர்ஜெட் உற்பத்தி மற்றும் பரிசோதனை மையத்தை இந்தியக் கடலோரக் காவல்படையின் தலைமை இயக்குனர் திரு பரமேஷ் சிவமணி தொடங்கி வைத்தார்.

>>>>><<<<<<

சிவராத்திரியை யொட்டி, சென்னை எழும்பூர் - திருவண்ணாமலை, சென்னை எழும்பூர் - வேலூர் கண்டோன்மெண்ட் இடையே 15, 16 தேதிகளில் சிறப்பு ரயிகள் இயக்கப்படும் என்று தெற்கு ரயில்வே தெரிவித்துள்ளது.

>>>>><<<<<<

தமிழ்நாட்டில் பறவைக் காய்ச்சலைத் தடுப்பதற்கான முன்னெச்சரிக்கை நடவடிக்கைகள் மேற்கொள்ளப்பட்டுள்ளதாக மாநில மக்கள் நல்வாழ்வுத் துறை தெரிவித்துள்ளது.

>>>>><<<<<<

வேலூர் மாவட்டம் குடியாத்தம் அருகே தேங்காய் நார் தயாரிக்கும் ஆலையில் ஏற்பட்ட தீ விபத்தில் பல லட்சம் மதிப்பிலான பொருட்கள் சேதமடைந்துள்ளது.

>>>>><<<<<<

தமிழ்நாட்டில் உள்ள 38 விலங்குகள் பாதுகாப்பு நிலையங்களில் பராமரிப்பு பணிகளை மேற்கொள்ள விருப்பம் தெரிவிப்பவர்கள் பூர்த்தி செய்யப்பட்ட விண்ணப்பங்களை மார்ச் 3-ம் தேதிக்குள் சமர்ப்பிக்குமாறு மாநில விலங்குகள் நல வாரியம் கேட்டுக்கொண்டுள்ளது.

>>>>><<<<<<

தேனி மாவட்டத்தில் பொது விநியோகத் திட்டத்தின் கீழ் உணவுப்பொருள் வழங்கல் சம்பந்தமாக பொதுமக்கள் குறை தீர்க்கும் கூட்டம் மற்றும் நுகர்வோர் விழிப்புணர்வு முகாம் இன்று நடைபெறவுள்ளது.

>>>>><<<<<<

பாதுகாப்பான இந்தியா - வளமான கடற்கரை என்ற கருப்பொருளில் மத்தியத் தொழில் பாதுகாப்புப் படையினரின் சார்பில் நடத்தப்படும் 6 ஆயிரத்து 553 கிலோ மீட்டர் தொலைவிற்கான தேசிய கடலோர சைக்கிள் பயணக் குழுவினர் நேற்று சென்னை வந்தடைந்தனர்.

>>>>><<<<<<

விளையாட்டுச் செய்திகள்

அப்தாபி மாஸ்டர்ஸ் விளையாட்டுப் போட்டியில் இந்தியா ஒரு தங்கம், ஒரு வெண்கலப் பதக்கம் வென்றுள்ளது.

30 வயதிற்கு மேற்பட்டோருக்கான ஆடவர் Hammer Throw போட்டியில், இந்தியாவின் கிஷோராகுமார் சந்திர மோகன் தங்கப்பதக்கம் வென்றார்.

இதேபோட்டியில் இந்தியாவின் முகமது அன்சார் வெண்கலப் பதக்கம் வென்றார்.

>>>>><<<<<<